

జీవన్ముక్తుడు మధురంతకం రజోరం

మామంచిపురం నుంచి రామదుర్గం

వెళ్లే అయిదు గంటల బస్సు ఆ రోజు సాయంకాలం ఒక గంట అలస్యంగా బయల్దేరింది. వారం, పది రోజుల పొడుగునా ఒకటే చిత్రడి వానలు. గట్టి కంకరరోడ్డు కాబట్టి సరిపోయింది. అదే మట్టిరోడ్డయితేనా, శుభ్రంగా సర్వీసే మానుకోవలసింది...

అప్పటికైనా బస్సు కదిలిందంటే అందుకు ముఖ్యకారకుడు బూరగమంద చెన్నారెడ్డి. రెడ్డి చెరువు క్రింద మూడెకరాల పొలంలో మడికోసి, బండపైన కుప్పలు పెట్టించి పదిరోజులయింది. కోసిననాటి నుంచి ఆకాశం చిల్లులుపడి పోయినట్టుగా జల్లులే జల్లులు. కరువులో అధికమాసంలాగా ఈ వానల్లో అర్థంటు కోర్టుపనాకటి అఘోరించింది. వాన కొంచెం తెరిపి యిచ్చేది చూసుకుని, వాదె కొట్టి వడ్డు యింటికి చేర్చమని మరి మరి చెప్పిన తర్వాతనే అతడు బస్సెక్కాడు. పాలేర్లున్నా నమ్మకస్తులే! ఏమైనా పనిమనుషులు పని మనుషులే కదా! అయిదారు వేల రూపాయల వరమానమాయె! రెడ్డి మనసు వడ్డరాసి చుట్టే గిరికిలు తిరుగుతోంది.

“ఏమోయ్ కేశవులూ! తొమ్మిదింటి కల్లా నన్ను మా వూళ్లో దించేశావంటే నీ కొక కోడిపెట్ట ఇనాం” అంటూ ద్రయివరుకు బక్కిసు గూడా ప్రకటించాడు చెన్నారెడ్డి.

తొందరపడి వాగ్దానమైతే చేయలేదు గానీ, ఏడ్చేదాని మొగుడాస్తే నా మొగుడూ వచ్చినట్టేగదా అని సంతోషిస్తున్నాడు తుమ్మపాడు వరహాలయ్య. అతడి ప్రాణం తుమ్మపాడులో, తన చిల్లరకొట్టో, మూడు నెలల క్రితం కొని స్టాకుపెట్టిన కొబ్బరికాయల చుట్టూ పట్టాలు కొడుతోంది. తెల్లవారితే ఒక్కపొద్దుల పండగ. ఎంత లేమిడి కుటుంబమైనా విధిగా జోడు కొబ్బరికాయలు కొట్టి తీరాల్సిన పని. వేరేపని మీద పట్నం వెళ్లబట్టి అక్కడ బజారులో కాయ ధర రూపాయి పలుకుతోందని తనకు తెలిసింది. పల్లెలోవుంటే ఏం తెలుస్తుంది? కాయ ఒకటికి ఏ అరవై పైసలకో, ముప్పావలాకో తెగ నమ్మితే ఎంత నష్టం?

నంగమంగలం సుబ్బానాయుడి పరిస్థితి మరింత దయనీయంగా వున్నట్టు ఒప్పుకోవాలి. మార్కెట్టు ‘డౌను’గా

ఉన్నందువల్ల దాదాపు ఏడాదినుంచి ఆయనదగ్గర నూరు మూటల చెరకు బెల్లం నిలివవుండిపోయింది. ఆ సరుకు ఏ గదిలోనైతే ‘స్టాకు’ చేయబడిందో ఆ గదిలోకి, మిద్దె పైభాగంలో నుంచి ఓ రంధ్రం వుంది. ఎండదోసిన దాన్యాన్ని క్రిందికి తోసుకోడానికి పీలుగా అమర్చిన ఆ రంధ్రంపైన ఓ మూతను బోర్లించిపెట్టడం రివాజు. కానీ ఆడుకోడానికని మిద్దెపైకి వెళ్లే కుర్రకుంకలు దాన్ని తరచుగా అవతలికి తోసేస్తుంటారు. తాను గనుక యింట్లో వున్నట్టయితే, నాయుడు వానచినుకు నేలపైన పడగానే పైకి వెళ్లి ఆ మూత సరిగ్గా వున్నదీ లేనిదీ చూసుకునేవాడు. రెండు మూడు రోజులుగా తానింట్లోలేడు. ఏమయిందో ఏమిటో? వాన కురుస్తున్నప్పుడు ఓ గంటసేపు గనుక ఆదమరిస్తే, ఆ తరువాత కడవల్లోకి తోడిదిబ్బల్లో పారబోయడానికి తప్పితే ఆ బెల్లం మరొక సత్కార్యానికి పనికిరాదు.

రెక్కలు గట్టుకుని వెళ్లి గమ్యస్థానంలో వాలిపోవాలన్నంత వేగిరపాటయితే లేకపోవచ్చుగానీ మిగిలిన వాళ్లుగూడా ఏవో ముఖ్యమైన పనులమీద ప్రయాణం కడుతున్నవారే. నందవరం సీతారామయ్య ఓ పెళ్లి సంబంధం చూచిరావడం కోసం రామదుర్గం వెళ్తున్నాడు. పులిచెరువు నాగప్ప గిత్తల బేరంకోసం పైడిమర్రికి పయనమయ్యాడు. అల్లుడికి అనారోగ్యంగా వుందని తెలిసి మల్లెలగురుమూర్తి హఠాత్తుగా ముత్యాలరేవుకు ప్రయాణం పెట్టుకున్నాడు. పోగా బజారు పనిమీద పట్నానికి వచ్చి, పని కాగానే తిరిగి వెళ్తున్న సమీప గ్రామాల వాళ్ళు గూడా ఏడెనిమిది మంది దాకా బస్సులో ఉన్నారు.

బస్సు యింకొక అరగంటలో బయల్దేరుతుందనగా తన బిడ్డ లిద్దరితో

బాటుగా లోపలికెక్కివచ్చిన ఓ నడి వయసు ఆడమనిషి, ఉత్సాహమన్న మాట ఏ కోణానా లేకుండా దిగాలుపడి కూర్చున్న ప్రయాణీకుల వారికాలు గమనించినదై. 'బాబూ ! ఈ బస్సు ఎన్నింటికి రామదుర్గం చేరుతుందండీ ?' అని ప్రశ్నించి, 'అమ్మా ! ఈ బస్సుల సంగతి మనమేమీ చెప్పలేము ! అంతా దైవాధీనం. ఆ మబ్బులూ, మోడాలూ ఎలా వున్నాయో చూస్తున్నావు గదా' అన్న జవాబు వినిపించడంతో, దిగ్గున బస్సు దిగి దూరంగా వెళ్ళిపోయింది. మంత్రగాడి ముగ్గులో విబూది పండ్లకు మల్లే బస్సులో పలచ పలచగా పది పదిహేను మంది జనం మాత్రమే వుండి పోయారు.

వెళ్ళడమా, మానడమా అన్న విచికిత్సలోబడి, మానుకోవడం వైపే మొగ్గుజూపుతూ టీస్టాల్లో బైటాయించిన కండక్టరు నారాయణ ఏకధాటిగా బస్ హోరన్ గొంతు చించుకోడంతో త్రుళ్ళి పడి, పరుగునా వచ్చి బస్సెక్కిశాడు.

సందేహిస్తున్నట్టుగా ముందు కూ వెనక్కు మూడుసార్లు కదిలి, 'సరే మీ యిష్టం' అని రాజీకి దిగినట్టుగా బస్సు తేమరోడ్డు మీద ముందుకు సాగ బారింది.

ఊరే శివారు దాటుకునేసరికి బస్సు సవ్యధితో శ్రుతికలుపుతూ వానజల్లు పడటం ప్రారంభమైంది. నల్లటి మబ్బుల ఆవరణ క్రింద చూస్తూ చూస్తూ వుండ గానే ప్రపంచం చీకటిలో మునిగి పోయింది. కండక్టరు టికెట్లు 'బుక్' చెయ్యడం ముగించి, తెరంన్నీ దిగ విడిచి, వెళ్ళి వెనకసీట్లో ఒంటిగా కూచున్నాడు.

బీభత్సంగా వున్న వాతావరణంలో నిమ్మకు నీరెత్తినట్టు నిశ్చలంగా కూచోవడం ప్రయాణీకులకు చేత గావడంలేదు. తుమ్మపాడు వరహా

లయ్యకైతే ఎవరితోనైనా బిగ్గరగా మాట్లాడక పోతే మతిపోయేటట్టే వుంది. నంగమంగలం నాయుడు గారున్నూ, బూరగ మందరెడ్డిగారున్నూ అప్పుడే ఏవో రాజకీయాల చర్చలో నిమగ్నులై పోయారు. వరహాలయ్య కొట్టో రాజకీయాలకు చెల్లుబడిలేదు. అందుకని తాను మాట్లాడి దింపదగిన వ్యక్తికోసం చేస్తున్న అన్వేషణలో వరహాలయ్య చూపులు ఎట్ట యెదుట మూడో వరసలో కూచున్న సన్యాసిపైకి వెళ్ళి వ్రాలాయి. బస్సులో ఆ సన్యాసి పొలకువ కంతగా గుర్తింపు లభ్యం కాలేదంటే అందుకు కారణం అతడు ఆరమోడ్చు కళ్ళతో నిశ్చలంగా కూర్చుని వుండడమే కావచ్చు. ఏటి గట్టున రెల్లుపొదలా తెల్లబడి, దుబ్బులా బలిసిపోయిన జుత్తూ- గడ్డమూ గూడా ఆయన ముఖంలో పెదవులు, ముక్కు, కళ్ళు, నుదురులాంటి పరిమిత భాగాలను మాత్రమే పైకి కనబడనిస్తున్నాయి. బస్సంతా కలయజూచినప్పుడు సన్యాసి ఉనికిని ప్రస్ఫుటంగా తెలియజేస్తున్నవి అతడు ధరించిన కావి రంగు దుస్తులు.

స్వాములవారిని దూరం నుంచి మాట్లాడించటం బాగుండదనిపించి వరహాలయ్య లేచి వెళ్ళి ఆయనకెదురుగా వున్న సీట్లో కూర్చున్నాడు. 'ఏం బాబూ ! ఏం కావాలి ?' అన్నట్టుగా సన్యాసి కళ్ళు విప్పారాయి.

"స్వామీ ! ఈ వర్షం యిట్లా మొదలై పదిరోజులయింది. ఏ పని చేసుకోడానికైనా యిబ్బందిగా వుంది. రైతులకు పొంపనులు సరిగ్గా సాగడం లేదు. వ్యాపారస్తులైతే కొట్లలో ఈగలు తోలుకోవలసి వస్తోంది. బళ్ళు, ఆఫీసులు, సినిమాలు అన్నీ అంతంత మాత్రంగానే జరుగుతున్నాయి. ఈ వానయోగం యింకెన్ని రోజులుంటుందంటారు స్వామీ ?" సర్వ

ప్రపంచానికి తానే 'గార్థియన్ షిప్' పుచ్చుకున్నట్టుగా విజ్ఞాపన చేసుకున్నాడు వరహాలయ్య.

సన్యాసి పెదవిపైన చిన్న నవ్వుకటి ప్రాకింది. "నాయనా ! ఈ వాన నువ్వు కోరుకుంటే వచ్చిందిన్నీకాదు, నువ్వు వద్దనుకుంటే పోయేదిన్నీ కాదు. ఏదెప్పుడొస్తుందో, ఏదెప్పుడు పోతుందో చెప్పడానికి మనం కర్తలమా ? అంతా వాడి లీల !"

వాడి లీల కనీసం తమకైనా తెలియదా స్వామీ - అని మనసులోనే గింజుకున్న వరహాలయ్య "తమ రెండాకా వెళ్తున్నారు స్వామీ ?" అంటూ ప్రసంగాన్ని యింకొక మలుపు త్రిప్పాడు.

"నువ్వెక్కడికి బాబూ ?"

ప్రశ్నకు ప్రశ్న ఎదురైంది.

"నాగులేటికా ప్రక్కన తుమ్మపాడుంది గదండీ ! అదే మా వూరు."

"అయితే నీకి బస్సు తుమ్మపాడు దాకా వెళ్ళే చాలు. అంతే కదూ ?"

"అంతేనండీ ! ఎంతదూరం ? రోడ్డులో బస్సు దిగితే ఓ ఆరమైలు ఉంటుంది. చక్కా నడిచి వెళ్ళిపోగలను..."

"చూడావా నాయనా ! నువ్వు వెళ్ళ వలసిన చోటు తుమ్మపాడు. బస్సందాకా వెళ్ళే చాలునని నువ్వనుకుంటావు. ఆ తరువాత యిదేమైపోయినా నీకు దిగులుండదు..."

"అబ్బే, అది కాదండీ నేను చెప్పడం..."

"పరవాలేదులే ! ఉన్నమాట చెప్పు కోడానికి ఉలుకెందుకు ? నువ్వేకాదు. మనుషులందరూ యింతే ! తమ తమ నెలవులు తాము క్షేమంగా చేరుకో గలిగితే చాలుననుకుంటారు. ఆపైన తాము ప్రయాణించిన వాహనంగానీ, తోడి ప్రయాణీకులుగానీ ఏమైనా పట్టించుకోరు... ఏమంటావు పెద్దాయనా ?"



వరహాలయ్య కూచున్న సీట్లోనే ఓ మూలగా ఒదిగి కూర్చున్న ముసలి వ్యక్తి ఉలిక్కిపడ్డాడు. స్వాముల వారు హఠాత్తుగా తన నిలా పలకరించే సరికి ఏం చెప్పాలో తోచక తడబడి పోతూ “స్వాములూ ! మీరేం మాట్లాడు తున్నారో నాకు తెలీదండీ ! నే నచ్చరంముక్క-రానోణ్ణి. ఎద్దుల్ని కొట్టి, ముద్దలు తింటూ బతికినోణ్ణి” అంటూ స్వవిషయం తేటతెల్లంగా చెప్పుకున్నాడు.

ఆపాటికి వరహాలయ్య స్వాముల వారితో తన ప్రసంగం సజావుగా కొనసాగేటట్టు లేదని గ్రహించాడు. అంతకంటే తన ప్రక్కన కూర్చున్న పక్కా పామరుణ్ణి మాటల్లోకి దించడమే అతడికి నయమనిపించింది. కొరకరాని కొయ్యకంటే చొప్పదంటయినా మేలే.

“ఏమయ్యా పెద్దాయనా ! ఏ వూరు మీది ?” నల్లెరుపైకి నడిచే బండిలా వరహాలయ్య ఉపక్రమించాడు.

“నాదా బాబూ ! పుట్టింది పెద రావూరు. పెరిగింది తిమ్మసముద్రం. పెళ్లాడింది పాతకోట. గంజి కరువొచ్చి నప్పుడు వలసబోయింది తూరుపుగడ్డ. తిరిగొచ్చినాక రోడ్డుకోసం గుల్లకొట్టింది విజ్జలాపురం. డాం కట్టడంలో కూలీగా పనేసింది పదిపుట్ల బయలు. పెళ్లాం పోయింది. గండికాడ వేంపల్లి. ఏవూరని యివరమడిగితే ఏం జెబుదును బాబయ్యా? కలిగిన మారాజుకైతే ఒకటే వూరు. లేని బీదోడికి ఎక్కడ పొట్టగడిస్తే అదే వూరు...”

ఇదేమీ చొప్పదంటు కాదురా బాబో అనుకున్నాడు వరహాలయ్య. మాలాపు గట్టిచెరుకే ! ఆదరాబాదరాగా తిండి పేడుతో పెదవో నాలుకో గీసుకపోయే టట్టుగా వుంది !

అందుకనే ఈసారి నిమ్మళంగా ప్రారంభించాడు వరహాలయ్య. “మంచి మాటే చెప్పావులే పెద్దాయనా ! మరైతే

అన్ని వూళ్ళూ చెప్పావే గానీ, యిప్పు డెత్తున్న దేవూరో చెప్పలేదే !”

“ఇప్పుడెళ్లే వూరా ! అదేదో మంచి వూరే బాబూ. నోటికి రావడం లేదు. రామదురగంలో దిగి. ఎల్లమంద వెళ్లే బస్సెక్కితే పదిహేనో మైలురాయి కాడ వుంటుందండీ ! ఆ వూళ్లో రాంకోటి గారని... ఓయబో, సాలా పెద్ద సావు కోరంట, ఆయన కొబ్బరితోటలో కాపు దారిగా వుంటానికని వెళ్తున్నాను. మా వూరి రామ్మూర్తి పంతులుగారు సీటి రాసిచ్చారేండి ! ఈయనా, ఆయనా సిన్నప్పుడు వొక బళ్లోనే సదువు కున్నారంట...”

బస్సు రోడ్డుపెన్నే పరుగిడు తోందో, తిక్కమల్లి అడ్డదారే పట్టిందో ప్రయాణీకులకు అంతుపట్టడంలేదు. దారి పొడుగునా దిగేవాళ్లేగానీ బస్సెక్కి ప్రయాణీకులు కాన రావడంలేదు. బస్సులో కూర్చున్న



వాళ్ళు గూడా ఎప్పుడెప్పుడు బయట పడిపోదామా అన్న తత్తరపాటుతో, ముళ్ళపైన కూర్చున్నట్టుగా తహతహలాడిపోతున్నారు.

“ఏమయ్యో కండక్టర్ ! లింగాల బావి దాటగానే నాతో చెప్పమన్నాను. నేను కుమ్మరోళ్ళ సత్రం దగ్గర దిగియ్యాలి అంటూ ఒకరు—

“తామరకుంట కా వైపున బైరాగుల మర్రి లేదటయ్యా ! అక్కడ నన్ను దించడానికి మరిచిపోకు” అంటూ యింకొకరు—

“మదినేపాడు చెరువు మరవ దగ్గర నన్ను దింపుతావు గదా” అంటూ వేరొకరూ, యిలా వుండి వుండి ఒక్కొక్క ప్రయాణీకుడూ కండక్టర్ని హెచ్చరించు కుంటూనే వున్నాడు.

పట్టగలిగినంత సేపూ ఓపిక పట్టి ఆఖరుకు కండక్టరు చిచ్చుబుడిలా ప్రేలి పోయాడు—

“అయ్యో, ప్యాసెంజర్లు ! అప్పటికి మీవి సాదా కట్టున్నూ, నావి ఎక్స్రే కళ్ళా? మిన్నూ మన్నూ, కొండా కోనా,

చెట్టూ గుట్టూ అంతా ఒకటే నల్లటి తెర గుడ్డలా అలుక్కుపోయిందయ్యా ! ఎవరు దిగాల్సినచోటు వాళ్లే గమనించు కోవడం మంచిది. లేదంటే—మబ్బుతో మల్లయుద్ధంచేస్తూ, తన తంటాలేవో తాను పడుతున్నాడుగదా—ఆ డ్రయివరు తోనే చెప్పకోండి !”

జరుగుతున్న ప్ర సంగం వల్ల వరహాలయ్య కొక విషయం తెలిసి వచ్చింది. బస్సింకా లింగాలబావి, కుమ్మరోళ్ళ సత్రం వగైరా, వగైరాలు దాటలేదు. ఇవన్నీ దాటితేనే నాగులేరు. నాగులేటి కవతలిగట్టున తుమ్మపాడు. ఈ ముసలాణ్ణి యింకొక ట్రిప్ప మాటల్లోకి దించితే ఆ లోగా బస్సు నాలుగైదు మైళ్ళ దూరం వెళ్ళిపోవచ్చు..

“అయ్యో పాపం ! వయసుడిగిన రోజుల్లో పొట్టపూడ్చుకోడం కోసం ఊరు కాని వూరు వెళ్తున్నావు. నీకు నా అన్న వాళ్ళెవరూ లేరేమయ్యా పెద్దాయనా ?”

పళ్ళులేని బోసినోటితో ముసలతను ముసిముసి నవ్వులా నవ్వుకున్నాడు. నవ్వుడం పూర్తయిన తర్వాత

“గంపెడు బిడ్డల గంగన్నను పట్టుకుని ఎంత మాటన్నారండీ బాబుగోరూ !” అన్నాడు.

“అట్లాగా ! ఎందరయ్యా నీకు బిడ్డలు ?”—వరహాలయ్యకు పాయింటు దొరికినట్టయింది.

“పెద్దోడు వరదయ్య. పాణ్యం సిమెంటు పాక్టరీలో పన్నేసుకుంటూ బతుకుతున్నాడు. రెండోవోడు రామాంజులు. ఓ బండీ, కాడెద్దులూ పెట్టుకుని సంత యాపారం జేస్తున్నాడు. మూడోవోడు నాదముని. కరెంటు పన్నేస్తాడు. ఇంటికి వైర్లు తగిలించి, బలుబులు బిగిస్తే వాడికో వందరూపాయ లైనా చేతికొస్తాయి. నాలుగోవోడు దరమయ్య. తాలూకాఫీసులో బిళ్ళ బంట్రోతు. కడగొట్టోడు ముక్కంటి. నిరుడు ఇలాంటప్పుడే వాడికి పెళ్ళిచేశాను. బీడీవోగోరి దగ్గర జీపు డ్రయివరుగా వున్నాడు. కొడుకుల సంగతి సెప్పానా! కూతుళ్ళు ముగ్గురండీ బాబుగోరూ! పెద్ద కూతుర్నిచ్చింది చీనేపల్లె. వాళ్ళకు నాలుగెకరాల మెట్టవుంది. కొంచెం

మాగాణి కౌలుకు చేస్తారు. రెండో కూతుర్ని కొండపాలెంలో యిచ్చాను. అల్లుడక్కడ రోడ్డు మేరీగా వున్నాడు. మూడో కూతుర్ని కాపురానికి పంపి ఆరు నెలలయింది. చిన్నల్లుడు చుట్టుపక్కల పల్లెలో పాలు పోయించుకుని సైకిలుపైన చిత్తూరు తీసుకెళ్ళి అమ్మకుంటాడు...”

చిక్కాపురా మితడంబోట్లా— అనుకున్నాడు వరహాలయ్య. “ఎందరుండి ఏంలాభంలేవోయ్ గంగన్నా? ఇందరిలో ఎవరి పంచన పడివున్నా నీ కాలం గడచిపోయేది. అందర్ని వదులుకుని నీ పాటుకు నువ్వెళ్ళి పోతున్నావు. వ్చ...వ్చ...” నిట్టూర్చాడు.


“బాబుగోరూ! బతికినంతకాలం ఒకరికి పెట్టినోజ్జేగానీ, ఒకరి తిండి తినోజ్జేగాను. బిడ్డలకు రెక్కలొచ్చాయి. వాళ్ళ బతుకు వాళ్ళ బతుక్కుంటున్నారు. నాదేముంది? ఎక్కడైనా నా వల్లనయ్యే పని నేనేసుకుంటాను. జానెడు పొట్ట కోసం ఒకర్ని కాపెట్టుకుని కూచుంటామా?”

వరహాలయ్య ముసలాతడి వైపు చిక్కరించి చూసాడు. చూస్తూ చూస్తూ విస్తుపోయాడు—‘ఇల్లులేదు, వాకిలిలేదు, సెంటు జాగలేదు. కట్టుకున్న పంచ, పైన వేసుకున్న గొంగడి తప్పితే యింకొక బట్టలేదు. అయినా ఈ ఎముకల గూడులో ఎంత ధీమా ఏడ్చిందిరా బాబూ!’.

బస్సు లింగాలజావి దాటింది. కుమ్మరోళ్ళ సత్రం దగ్గర ఆగింది. బైరాగుల మర్రిని సమీపిస్తోంది.

బూరగమంద రెడ్డిగారు న్నూ, నంగమంగలం నాయుడుగారున్నూ రాజకీయాలపైన కొనసాగిస్తున్న చర్చ ఈలోగా ఒక కొలిక్కి వచ్చింది. ఉన్నట్టుండి నాయుడుగారి ద్యాస ఎందు వల్లనో బస్సులో ఒకమూల నిశ్చలంగా మౌనవ్రతంపట్టి కూచున్న స్వాముల

యువ దీపావళి ప్రత్యేక సంచిక



ఈ రోజు దీపావళి
శ్రద్ధా!! అందుకోవండి!!
ఆ మాటలాగా సముద్రం మీదు రెండో రెండో!! Suresh

వారిపైకి మళ్ళింది. “ఎక్కడో చూచినట్టుందిగానీ, ఈ స్వాములవారెవరో గుర్తుకు రావడంలేదు గదయ్యా!” అన్నాడు నాయుడు.

“ఆనందాశ్రమం సదానందస్వాముల వారు గదంటయ్యా! రామదుర్గానికయిదు మైళ్ళలో ఏనుగు మల్లమ్మ కొండకిందనే ఆయన ఆశ్రమం. ముప్పైయేళ్ళ క్రిందట ఆయనక్కడికొచ్చి ఓ చిన్న పాకేసు కున్నారట! ఇప్పుడాశ్రమానికి మళ్ళున్నాయి, పాడిగొడ్డున్నాయి, మేడలున్నాయి. వచ్చిపోయేజనానికి తక్కువ లేదు. ‘పెద్దతిరణాలా వుంటుందీ!’”

“అట్లా చెప్ప. అయితే మనకంటే పెద్ద సంసారేనే!” కిసుక్కున నవ్వేశాడు సుబ్బానాయుడు.

“ఎక్కడో పాదపూజకు వెళ్ళొస్తున్నట్టున్నారు లేవయ్యా! అందుకోసమని దేశంలో చాలా చోట్లనుంచీ స్వాములవారికి పిలుపులొస్తుంటాయి. ఊరికేకాదు. పాదపూజకో రేటుంటుంది, తెలుసా! నూటపదార్లిచ్చుకోవాలి...”

“లాభసాటి బేరమేనే!”-విస్తుపోతూ అన్నాడు సుబ్బానాయుడు.

బస్సు ముడినేపాడు చెరువుకట్ట దాటుకునేసరికి వాన బాగా వెలిసిపోయింది నడకొండల్లాంటి మబ్బులు కొన్ని ప్రక్కలకు ఒత్తిగిల్లడంతో ఆకాశాన

నక్షత్రాలు కూడా కానరాసాగాయి. తెర తొలగించి వెలుపలికి చూసిన వరహాలయ్య ‘ఇంకెంతదూరం! మూడు మైళ్ళే గదా!’ అనుకున్నాడు.

ఆ మూడు మైళ్ళ దూరంగూడా పది నిమిషాల్లో గడిచిపోయింది.

డ్రయివరు నాగులేటిగట్టున బస్సు నిలబెట్టి “ఏటిలో నీళ్ళాస్తున్నాయే!” అన్నాడు.


గచ్చు నేలపైన దొర్లుతున్న పాలకుమల్లే తెల్లటి నురగలు గ్రక్కుతూ, ఎర్రటి నీరు ఏటిలోని యిసుకనంతా పొదివి పట్టుకుంటూ ప్రవహిస్తోంది.

పుట్టలోనిపాములా, తానెక్కడుందన్న జాడసైతం తెలియరాకుండా, కంకర రోడ్డు ఏటికడుపులో మాటుపడిపోయింది.

“వరవారేదులే! వానవాస్తే ఏటి తెల్లవరావడం మామూలే! ఒక్క బిరున నువ్వు ముందుకు వెళ్ళిపోవయ్యా కేశవులూ.....” హుషారిచ్చాడు చెన్నారెడ్డి.

“అవునవును. సూటిగా రోడ్డుపైన్నే వెళ్ళిపోతే సరి!”. అన్నాడు సుబ్బానాయుడు.

అసలు బస్సు బయల్దేరడానికే విముఖుడైన కండక్టరు నారాయణ ‘దిగ గలిగితే ఏటిలో దిగండి, లేకుంటే ఏటి



గట్టునే జాగారం చేయండి' అన్నట్టుగా బిర్రబిగుసుకుని కూర్చున్నాడు.

“వరద ఎక్కువగావచ్చు. తొందరగా వెళ్ళిపోవడం మంచిది.”

“వచ్చినపాటున ముందుకెళ్ళి వుంటే ఈ పాటికి తుమ్మపాడు దాటివుండే వాళ్ళం.”

“అయినా స్వతహాగా తనకే తెంపుండానిగానీ డ్రయివరుకు మనం ధైర్యం చెప్పాలంటే అవుతుందా?”

—ప్రయాణీకుల్లో ఇలా కట్టలు తెంచుకుంటున్న అసహనాన్ని డ్రయివరు ఎలాగో నాలుగైదు నిమిషాల వరకు సహించగలిగాడు. ఆ తరువాత వున్నట్టుండి ఏదో పూనకం వచ్చిన వాడిలా బస్సును స్టార్టుచేసి నీటిపైకి వదిలేశాడు.

ఆ పైన పదిహేను నిమిషాలవరకూ

ఏటిలో చెలరేగిన సందడిని మాటలతో వర్ణించడం సాధ్యంగాదు.

‘పరవాలేదు, పోనీ పోనీ’ అన్న గగ్గోలుకు, ‘ఉండు, వుండుండు, ఒరిగి పోతోంది’ అన్న గావుకేకలకు మధ్య, కుడివైపు చక్రాలురెండూ రోడ్డుపైన్నుంచి పక్కవాటుకు తప్పుకోవడంతో, మళ్ళీ రోడ్డుదారి పట్టించే ప్రయత్నంలో ఒక యిసుకమేట అడ్డుతగలడంతల్ల కొంత దూరం వెనక్కు రావలసివచ్చి, అలా చేయడంలో ఎడమవైపు చక్రాలు గూడా పల్లంలోకి దిగేయడంతో బస్సు క సుడిగుండంలో స్తంభించిపోయింది.

ముందువైపు ఇంజనులోకి, వెనుక వైపున ప్రవేశద్వారంలోనుంచి బస్సు లోకి ఉచ్చులు తెంచుకున్నట్టుగా ప్రవాహజలం చొచ్చుకరాసాగింది.

మృత్యుభయం శరీరంలోకి విద్యుత్తు లాంటి శక్తిని రవాణా చేస్తుండేమో

తెలియదు. ఏ దారిగుండా వెలుపలికి వచ్చారో, ఏవిధంగా పైకిపాకిపోయారో గానీ కొద్ది షణాల్లోగా ప్రయాణీకు లందరూ బస్సు టాపుపైన వున్నారు.

తడి ఆరిపోయిన నాలుకలతో, నిలువునా కంపిస్తున్న శరీరాలతో కొలిమి తిత్తుల్లా రొప్పుతున్న గుండెలతో ప్రాణాలను గుప్పిట్లో పట్టుకున్న ఒక చిన్నజనసమూహం; అలాంటి దృశ్యాన్ని చిత్రీకరించడం కోసమని నదీగర్భంలో వేసిన సెట్టింగులాంటి బస్ టాపు!

చిట్టడపుల నడుమనుంచి పొడుగాటి గోధుమవన్నె త్రాచులా పడుతూ లేస్తూ వంపులు తిరుగుతూ వస్తున్న వరదనీరు. ఆ త్రాచు నోటిలో నిస్సహాయంగా చిక్కుపడిపోయిన బావురు కప్పలా— బస్సు!

* * *

అర్ధరాత్రి కావచ్చేసరికి నీటిమట్టం

యువ దీపావళి ప్రత్యేక సంచిక

యింకొక అడుగు పైకి లేచింది. బన్-టాపు నుంచీ చెయ్యి క్రిందికి జాచితే అందేటంతవరకూ పెట్టుబికి నీళ్ళు విచ్చల విడిగా ప్రవహిస్తున్నాయి.

“చచ్చేది నిజం, బ్రతికేడి అబద్ధం. ఈ చావుగడియల్లోనైనా ఒక మంచి మాట చెవిలో వేస్తారా స్వామీ?” దీనంగా అర్థించాడు చెన్నారెడ్డి.

స్వాములవారు ఆకాశంవైపు చూసారు. అంతర్ముఖుడైనట్టుగా కళ్ళు మూసుకున్నారు. పరధ్యానంలోనుంచీ తేరుకున్నట్టుగా వున్నట్టుండి “ఏమిటయ్యా! ఏమన్నావు?” అని ప్రశ్నించారు.

“అనడాని కేముంది స్వామీ! ఈ నట్టెట్లోనే బ్రతుకు తెల్లవారేటట్టుంది. బ్రతికినంతకాలం ఏవేవో ప్రాకులాటలతో సతమతమౌతూ ‘కృష్ణా, రామా’ అనుకునే ఓపరికమే లేకపోయింది. కనీసం యిప్పుడైనా మీరొక మంచి మాట సెలవిస్తే వినిాలని వుంది.” విడమరచి చెప్పకున్నాడు చెన్నారెడ్డి.

“సంసారమనే ఘాబిలో కూరుకు పోయిన వాళ్ళం. దీన్నుంచి బయటపడే ఉపాయం మీరే చెప్పాలి”—అంటూ సుబ్బానాయుడు గూడా బ్రతిమాలు కున్నాడు.

“దయపెట్టండి స్వామీ! ఏదైనా మంత్రోపదేశం చేసినా సరే! చివరి క్షణాల్లో జపిస్తూ కళ్ళు మూస్తాము” నందవరం సీతారామయ్య మరింత ప్రయోజనకరమైన ప్రతిపాదన చేశాడు.

స్వాములవారు గొంతు సవరించు కున్నారు—“ఇదొకరు చెప్పగా యింకొకరు వినడానికి తగిన పరిస్థితి గాదు. ఎవరికి వాళ్లే ఆత్మశోధన చేసుకోవాల్సిన సమయం. జీవితంలో దుఃఖమే ఎదురుకావడం ఎందుకని ప్రశ్నించి, తీరని కోరికలవల్లనేనని జవాబు చెబుతారు పెద్దలు. చేసినపాపం చెబుతే పోతుందిగదా! మీమీ తీరని కోరికలేవో చెప్పకుంటే, ఆ బంధం నుంచి విముక్తి పొందవచ్చు...”.



నానాయ్! ఈ పండ్లకీ
నీ అల్లుడికీ పడవ వాడాలట!!

Signature

చిక్కిబిక్కరించినట్టుగా ముఖం పెట్టాడు చెన్నారెడ్డి. “ఏం చెప్పమంటారు స్వామీ! చెరువు నీరు ఒక పంటకు మాత్రం సరిపోతుంది. రెండో పంట కోసం చెరువు క్రింద ఒక బావి తవ్వించి పంపుసెట్టు పెట్టించా లనుకున్నాను. ఆ కోరిక తీరకనేపోయింది” అన్నాడు.

మోకాళ్ళపైన తలానించుకుని తిన్నుడై కూర్చున్న సుబ్బానాయుడు “కన్ను మూసేలోగా కాశీ, రామేశ్వరం చూసి రావాలనుకున్నాను. నాకంత అదృష్టం గూడానా!” అంటూ నిట్టూర్చాడు.

టానులో బాగా వ్యాపారం జరిగే సెంటరుగాచూసి, పెద్ద ఎత్తున చిల్లర కొట్టు పెట్టుకోవాలన్నది వరహాలయ్య కోరిక. బాగా చదువుతున్న కుమారుడికి వాడి చదువుకు తగిన ఉద్యోగం దొరకక పోవడం గురుమూర్తి మనసును తొలిచి వేసే చింత. నాగప్పకు భూములైతే వున్నాయిగానీ, వుండడానికి తగువైన యిల్లులేదు. ఒక్కగానొక్క కూతురు సీతారామయ్యకు. బోలెడంత ఆస్తి. ఆ పిల్ల కడుపున ఒక కాయగాయక పోవడం అతనికి తీరని చింత.

చిట్టచివరకు తన జీవితంలోని అసంతృప్తి ఏమిటో చెప్పకోవలసిన వంతు గంగన్నదాకా వచ్చింది. మడిచిన గొంగళి తలక్రింద పెట్టుకుని అతడు

గుర్రుపెడుతూ గాఢంగా నిద్ర పోతున్నాడు.

బరువుగా గడుస్తున్న కాలాన్ని చీల్చుకుంటూ సీతారామయ్య ప్రశ్నించాడు, “మరైతే స్వామీ! తమ తీరని కోరికేమిటో తాము చెప్పలేదే?”.

స్వామీజీ త్రుళ్ళిపడ్డాడు. “అబ్బే మాకేం కోరిక. మేం కోరుకునేది ముక్తి. ఈ కట్టె కడతేరిపోయిన తర్వాతనేగదా అది లభించేది” అన్నాడు.

“బ్రతికుండగా ముక్తి లభించదా స్వామీ?” శ్రద్ధాభువైన ఆదర్శ శిష్యుడిలా ప్రశ్నించాడు సీతారామయ్య.

స్వాములవారు ఏదో చెప్పబోయి, నిద్రపోతున్న గంగన్న ముఖంలో ప్రతి ఫలిస్తున్న ప్రశాంతిని గమనించినవారై, మునిపంటితో పెదవి కొరుక్కుంటూ, మౌనముద్రలోకి జారిపోయారు.

* * *

తెల్లవారే టప్పటికి వరదకాస్తా తగ్గు ముఖం పట్టింది ఒడ్డుపెన్నుంచీ మోకు దాళ్ళు చేరవేసే ప్రయాణీకుల్ని సురక్షితంగా బయటికి లాగేశారు. “ఏమయ్యా పెద్దాయనా! నిండుగా పారుతున్న ఏటిలో బస్సు టాపుమీద నీ కెలా నిద్రపట్టింది?” అని తోడి ప్రయాణీకుడెవరో ప్రశ్నిస్తే, గంగన్న సిగ్గుతో బుర్రగోక్కుంటూ “అబ్బే, నాదే ముందండ్రి బాబుగానూ! పదిమందితో సావంటే, పెళ్ళితో సమానంగదా!” అంటుండడం వినిపించింది.